



ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និងហិរញ្ញវត្ថុ

ថ្ងៃ ពុធ ៦ រោច ខែ មិគសិរ ឆ្នាំ ខាល ចត្វាស័ក ព.ស ២៥៦៦

រាជធានីភ្នំពេញ ថ្ងៃទី ១៤ ខែ ធ្នូ ឆ្នាំ ២០២២

សេចក្តីជូនដំណឹងសម្រាប់ប្រព័ន្ធសារព័ត៌មាន  
ស្តីពី

**ជំនួបសម្តែងការគួរសមរវាង ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន**

**ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ**

**ជាមួយឯកឧត្តម Dominic Williams ឯកអគ្គរាជទូតវិសាមញ្ញ និងពេញសមត្ថភាព**

**នៃចក្រភពអង់គ្លេសប្រចាំព្រះរាជាណាចក្រកម្ពុជា**

នៅព្រឹកថ្ងៃទី ១៤ ខែ ធ្នូ ឆ្នាំ ២០២២, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បានទទួលជួបពិភាក្សាការងារ និងសម្តែងការគួរសមរបស់ឯកឧត្តម **Dominic Williams** ឯកអគ្គរាជទូតវិសាមញ្ញ និងពេញសមត្ថភាពនៃចក្រភពអង់គ្លេសប្រចាំព្រះរាជាណាចក្រកម្ពុជា ។

ជាកិច្ចចាប់ផ្តើម, ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី បានថ្លែងអំណរគុណយ៉ាងជ្រាលជ្រៅចំពោះរាជរដ្ឋាភិបាល និងប្រជាជននៃចក្រភពអង់គ្លេស ដែលបានគាំទ្រ និងចូលរួមចំណែកដល់ការអភិវឌ្ឍន៍នៅកម្ពុជា ក្នុងរយៈពេលកន្លងទៅ ។ ក្នុងនាមជាដៃគូអភិវឌ្ឍន៍មួយរបស់កម្ពុជា, ចក្រភពអង់គ្លេសបានផ្តល់ហិរញ្ញប្បទានអភិវឌ្ឍន៍ផ្លូវការដល់កម្ពុជា ដោយផ្ដោតលើវិស័យសង្គមកិច្ច (សុខាភិបាល និងអប់រំ), វិស័យអភិបាលកិច្ច, វិស័យអភិវឌ្ឍន៍ជនបទ និងវិស័យបោសសម្អាតមីន រួមទាំងគាំទ្រដល់កិច្ចដំណើរការរបស់អង្គជំនុំជម្រះវិសាមញ្ញក្នុងតុលាការកម្ពុជា ។ ជាមួយគ្នានេះ, ចក្រភពអង់គ្លេសបានដើរតួនាទីយ៉ាងសំខាន់ ក្នុងការជួយកម្ពុជាឆ្លើយតបភ្លាមៗ ក្នុងកាលៈទេសៈដ៏លំបាក ដែលក្នុងនោះ បានផ្តល់វ៉ាក់សាំង AstraZeneca ចំនួន ៤១៥ ០០០ ដូស និងហិរញ្ញប្បទានឥតសំណងចំនួន ៦០ ០០០ ដុល្លារអាមេរិក ព្រមទាំងរថយន្តសង្គ្រោះបន្ទាន់ចំនួន ១ ដល់រាជរដ្ឋាភិបាលកម្ពុជាដើម្បីប្រយុទ្ធប្រឆាំងនឹងជំងឺកូវីដ-១៩ ។

**ឯកឧត្តមឯកអគ្គរាជទូត** បានកោតសរសើរ និងបានវាយតម្លៃខ្ពស់ ចំពោះរាជរដ្ឋាភិបាលកម្ពុជា ដែលសម្រេចបានលទ្ធផលល្អប្រសើរក្នុងការទប់ស្កាត់ការរីករាលដាលនៃជំងឺកូវីដ-១៩ និងបើក ដំណើរការសកម្មភាពសង្គម-សេដ្ឋកិច្ចឡើងវិញបានយ៉ាងឆាប់រហ័ស ។ **ឯកឧត្តមឯកអគ្គរដ្ឋទូត** ក៏បាន ថ្លែងអំណរគុណដល់កម្ពុជា ដែលបានគាំទ្រ និងជួយចក្រភពអង់គ្លេសឱ្យក្លាយជាដៃគូសន្តិភាពរបស់ អាស៊ានផងដែរ ។ ចក្រភពអង់គ្លេស នឹងបន្តពង្រឹងកិច្ចសហប្រតិបត្តិការ និងទំនាក់ទំនងស៊ីជម្រៅ ពិសេស ការពង្រឹងទំនាក់ទំនងពាណិជ្ជកម្មរវាងប្រទេសទាំងពីរ ។ ចក្រភពអង់គ្លេសផ្ដោតលើវិស័យ សក្តានុពល ដូចជា សេវាកម្មហិរញ្ញវត្ថុ, វិស័យអប់រំ, ហេដ្ឋារចនាសម្ព័ន្ធ និងធានារ៉ាប់រង ពិសេស មូលបត្របៃតង (Green Bond) ដែលអាចជំរុញនូវកិច្ចសហប្រតិបត្តិការពាណិជ្ជកម្មទ្វេភាគី និង ការវិនិយោគ ។ ចក្រភពអង់គ្លេសជាប្រទេសដែលមានបទពិសោធប្រើន លើសេវាកម្មហិរញ្ញវត្ថុ និង មានទីផ្សារហិរញ្ញវត្ថុធំ ដែលអាចក្លាយជាដៃគូវិនិយោគរបស់កម្ពុជា ស្របពេលដែលកម្ពុជាកំពុងមាន ត្រូវការអភិវឌ្ឍលើវិស័យទាំងនោះផងដែរ ដើម្បីស្ដារ និងជំរុញកំណើនសេដ្ឋកិច្ច ។

**ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានគូសបញ្ជាក់ថា ការសម្របខ្លួនកាន់តែ លឿនទៅនឹងនិន្នាការថ្មីៗ ក្រោយវិបត្តិនៃជំងឺកូវីដ-១៩ បានក្លាយជាអាទិភាពសម្រាប់ការអភិវឌ្ឍសង្គម- សេដ្ឋកិច្ច ។ ក្នុងបរិបទនេះ, កម្ពុជាកំពុងអនុវត្តក្របខណ្ឌយុទ្ធសាស្ត្រ និងកម្មវិធីស្ដារ និងជំរុញកំណើន សេដ្ឋកិច្ច ក្នុងការរស់នៅជាមួយកូវីដ-១៩ តាមគន្លងប្រក្រតីភាពថ្មី ឆ្នាំ២០២១-២០២៣ ដែលមាន សរសស្តម្ភ ចំនួន ៣ គឺ (១).ការស្ដារឡើងវិញ, (២).ការកែទម្រង់ និង (៣).ការកសាងភាពធន់ ។ ក្នុង ការស្ដារសេដ្ឋកិច្ចប្រកបដោយចីរភាព និងភាពធន់, កម្ពុជាត្រូវការពង្រឹងការតភ្ជាប់ពាណិជ្ជកម្ម, ជំរុញ ការចាប់យកកាណានុវត្តភាពពីឌីជីថលនីយកម្ម, កៀរគរហិរញ្ញប្បទានក្នុងស្រុកសម្រាប់ការស្ដារ កិច្ចអភិវឌ្ឍសង្គម-សេដ្ឋកិច្ច និងជំរុញការវិនិយោគពីវិស័យឯកជន ដើម្បីពន្លឿនការអភិវឌ្ឍបៃតង ។ ទន្ទឹមនេះ, កម្ពុជាបាន និងកំពុងអនុវត្តក្របខណ្ឌគោលនយោបាយស្តីពីការអភិវឌ្ឍមូលបត្ររដ្ឋ ដោយរួមបញ្ចូលនូវការគិតគូរអំពីការអភិវឌ្ឍឧបករណ៍ហិរញ្ញវត្ថុ ដែលឆ្លើយតបទៅនឹងការប្រែប្រួល អាកាសធាតុផងដែរ ។

**ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានសង្កត់ធ្ងន់ថា កម្ពុជាកំពុងប្រឹងប្រែងធ្វើ ដំណើរយ៉ាងសកម្មឥតឈប់ឈរ ដើម្បីសម្រេចបាននូវក្របខណ្ឌគោលនយោបាយសេដ្ឋកិច្ច ពាណិជ្ជកម្ម និងគោលដៅអភិវឌ្ឍប្រកបដោយចីរភាព ដើម្បីតម្រង់ទិសឆ្ពោះទៅសម្រេចចក្ខុវិស័យ ក្នុងការប្រែក្លាយកម្ពុជាទៅជាប្រទេសមានចំណូលមធ្យមកម្រិតខ្ពស់នៅឆ្នាំ ២០៣០ និងក្លាយជា ប្រទេសមានចំណូលខ្ពស់នៅឆ្នាំ ២០៥០ ។ ដូច្នេះ, កម្ពុជានៅតែត្រូវការការគាំទ្រផ្នែកហិរញ្ញប្បទាន អភិវឌ្ឍន៍ផ្លូវការពីដៃគូអភិវឌ្ឍន៍នានាដល់កម្ពុជា រួមទាំងចក្រភពអង់គ្លេសផងដែរ និងកិច្ចសហប្រតិបត្តិការ ទាំងពាណិជ្ជកម្ម និងការវិនិយោគពីចក្រភពអង់គ្លេស ជាបន្តទៀត ។

ជាទីបញ្ចប់, **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានជូនពរឯកឧត្តមឯកអគ្គរាជ ទូតអង់គ្លេសថ្មី ទទួលបានជោគជ័យត្រចះត្រចង់ ក្នុងការបំពេញបេសកកម្មការទូតរបស់ខ្លួននៅកម្ពុជា ដើម្បីពង្រឹង និងពង្រីកទំនាក់ទំនងរវាងប្រទេសទាំងពីរឱ្យកាន់តែល្អប្រសើរថែមមួយកម្រិតទៀត ។

###